

నమీబియా అధ్యక్షురాలితో ప్రధాన మంత్రి భేటీ (జూలై 09, 2025)

జూలై 09, 2025

నమీబియాకు తన అధికారిక పర్యటన సందర్భంగా, ప్రధాన మంత్రి శ్రీ నరేంద్ర మోదీ ఈ రోజు విండ్ హోక్ లోని స్టేట్ హౌస్ లో నమీబియా అధ్యక్షురాలు గౌరవనీయులు డాక్టర్ నెటుంబో నంది-ఎన్ దైత్వాతో భేటీ అయ్యారు. స్టేట్ హౌస్ కు చేరుకున్న ప్రధాన మంత్రికి అధ్యక్షురాలు నంది-ఎన్ దైత్వా హార్దిక స్వాగతం పలికారు మరియు అధికారిక లాంఛనాలతో గౌరవించారు. ప్రధాన మంత్రి స్థాయిలో భారతదేశం నుండి నమీబియాకు ఈ పర్యటన 27 సంవత్సరాల తర్వాత జరిగింది. ఈ సంవత్సరం మార్చిలో అధికారంలోకి వచ్చిన తర్వాత అధ్యక్షురాలు నంది-ఎన్ దైత్వా ఆతిథ్యం అందించిన మొదటి ద్వైపాక్షిక అధికారిక పర్యటన ఇది.

2. నమీబియా దేశ అధ్యక్ష పదవికి ఎన్నికైన నంది-ఎన్ దైత్వాను ప్రధాన మంత్రి అభినందించారు. ద్వైపాక్షిక సంబంధాలను బలోపేతం చేసిన ఘనమైన చరిత్రను ఇరువురు నేతలు గుర్తు చేసుకున్నారు. నమీబియా వ్యవస్థాపక పితామహుడు డాక్టర్ సామ్ నుజోమా మరణం పట్ల ప్రధాన మంత్రి సంతాపం తెలియజేశారు. రక్షణ, సముద్ర భద్రత, డిజిటల్ సాంకేతికత మరియు UPI, వ్యవసాయం, ఆరోగ్యం మరియు ఫార్మా, ఇంధనం మరియు కీలకమైన ఖనిజాలతో సహా ద్వైపాక్షిక సంబంధాలను మరింత బలోపేతం చేయడంపై ఇరు నేతలు చర్చలు జరిపారు.

3. ద్వైపాక్షిక వాణిజ్యంలో వృద్ధి పట్ల సంతృప్తిని వ్యక్తం చేస్తూ, ఈ రంగంలో పూర్తి సామర్థ్యాన్ని వినియోగించుకునే అవకాశాలను ఇరువురు నాయకులు గమనించారు. ఈ విషయంలో, వారు భారతదేశం-SACU PTA పై చర్చలను వేగవంతం చేయాలని పిలుపునిచ్చారు. నమీబియా నిపుణుల కోసం సామర్థ్య పెంపుదల కార్యక్రమాల ద్వారా మరియు నమీబియాలో తయారీ సౌకర్యాలను ఏర్పాటు చేయడంలో భాగస్వామ్యాలను అన్వేషించడం ద్వారా అభివృద్ధి సహకార ప్రయత్నాలను భారతదేశం పెంచుతుందని ప్రధాన మంత్రి పేర్కొన్నారు. వ్యవసాయం, సమాచార సాంకేతికత, సైబర్ భద్రత, ఆరోగ్య సంరక్షణ, విద్య, మహిళా సాధికారత మరియు పిల్లల సంక్షేమం రంగాలలో త్వరిత ప్రభావం చూపే అభివృద్ధి ప్రాజెక్టుల కోసం భారతదేశం యొక్క మద్దతును ప్రధాన మంత్రి అందించారు. నమీబియాకు ఉపయోగపడే ఒక ప్రాజెక్ట్ అయిన వ్యవసాయ ప్రయోజనాల కోసం డ్రోన్స్ వినియోగంలో భారతదేశం యొక్క అనుభవాన్ని ప్రధాన మంత్రి పంచుకున్నారు.

4. భారతదేశంలో చీతా సంరక్షణ ప్రాజెక్ట్‌లో నమీబియా అందించిన మద్దతు కోసం అధ్యక్షురాలు నంది-ఎన్‌డైత్వాకు ప్రధాన మంత్రి ధన్యవాదాలు తెలియజేశారు. అంతర్జాతీయ బిగ్ క్యాట్ అలయన్స్‌లో చేరమని నమీబియాను ఆయన ఆహ్వానించారు.

5. పరస్పర ఆసక్తి ఉన్న అంతర్జాతీయ అంశాలపై ఇరు నేతలు చర్చించారు. పహల్‌గాం ఉగ్రవాద దాడి సేపథ్యంలో భారతదేశ ప్రజలకు నమీబియా అందించిన బలమైన మద్దతు మరియు సంఘీభావం కోసం ప్రధాన మంత్రి కృతజ్ఞతలు తెలిపారు. ఉగ్రవాదంపై అంతర్జాతీయ పోరాటాన్ని బలోపేతం చేయడానికి వారు అంగీకరించారు. దక్షిణార్ధ గోళ దేశాల వాణిని వినిపించేందుకు కలిసి పనిచేయడానికి తమ నిబద్ధతను వారు ప్రకటించారు.

6. చర్చల తర్వాత, ఇరు నేతల సమక్షంలో ఆరోగ్యం మరియు వ్యవస్థాపకత రంగాలలో రెండు MOUల మార్పిడి జరిగింది. అదనంగా, విపత్తు నిర్వహణ మౌలిక సదుపాయాల కోసం కూటమి మరియు గ్లోబల్ బయోఫ్యూయల్స్ అలయన్స్ లలో నమీబియా చేరినట్లుగా ప్రకటించబడింది, మరియు UPI సాంకేతికతను ఉపయోగించడానికి లైసెన్సింగ్ ఒప్పందం చేసుకున్న మొదటి దేశంగా నమీబియా నిలిచింది.

7. ప్రధానమంత్రి గౌరవార్థం అధ్యక్షురాలు నంది-ఎన్‌డైత్వా ఒక విందును ఏర్పాటు చేశారు. ఇరువురికి అనుకూలమైన సమయంలో భారతదేశ పర్యటన చేయమని ప్రధాన మంత్రి ఆవిడను ఆహ్వానించారు.

విండ్రోహోక్

జూలై 09, 2025